



# എച്ച്ഐവി നിയന്ത്രണം യാഥാർത്ഥ്യമാക്കാം, വാഗ്ദാനങ്ങൾ പാലിക്കാം

## മനുഷ്യാവകാശം • സേവനലഭ്യത

ഡിസംബർ ഒന്ന് ലോക എയ്ഡ്സ് ദിനമായി ആചരിക്കുന്നു. എച്ച്ഐവി അണുബാധ ഇന്നും ലോകത്തു നില നിൽക്കുന്നുവെന്നും എച്ച്ഐവി പ്രതിരോധിക്കുന്നതിനും അണുബാധിതരെ സംരക്ഷിക്കുന്നതിനും ഇനിയും ഒരു പാടു കാര്യങ്ങൾ സമൂഹത്തിനു ചെയ്യാനുണ്ടെന്നും ഈ ദിനം മാനവരാശിയെ ഓർമ്മിപ്പിക്കുകയാണ്.

മനുഷ്യാവകാശം സംരക്ഷിച്ചു കൊണ്ട് എച്ച്ഐവി നിയന്ത്രണം, എച്ച്ഐവി അണുബാധിതർക്കുള്ള ചികിത്സ, സംരക്ഷണം, പിന്തുണ എന്നിവയെല്ലാം എല്ലാവർക്കും പ്രാപ്യമാക്കുക എന്നതാണ് ഇത്തവണത്തെ ലോക എയ്ഡ്സ് ദിനത്തിന്റെ സന്ദേശം. ഐക്യരാഷ്ട്ര സംഘടനയുടെ സെക്രട്ടറി ജനറൽ ബാൻ കി മൂണും യുഎൻ എയ്ഡ്സ് അധികൃതരും ചേർന്നാണ് ഇത്തവണത്തെ ലോക എയ്ഡ്സ് ദിന മുദ്രാവാക്യം പ്രഖ്യാപിച്ചത്. എച്ച്ഐവി അണുബാധ ഏറ്റവും കൂടുതലായി ബാധിക്കുന്ന പാവപ്പെട്ടവർക്കും പാർശ്വവൽക്കരിക്കപ്പെട്ട ജനവിഭാഗങ്ങൾക്കും വിവേചനവും സാമൂഹ്യനിന്ദയും ഭയക്കാതെ ജീവിക്കാനുള്ള മാലികാവകാശമാണ് ഇവിടെ ഉറപ്പാക്കുന്നത്.

എച്ച്ഐവി അണുബാധിതരോടും സ്ത്രീകളോടും പാർശ്വവൽക്കരിക്കപ്പെട്ട ജനവിഭാഗങ്ങളോടും വിവേചനം കാട്ടുന്ന തരത്തിലുള്ള നിയമങ്ങൾ ഇല്ലാതാക്കിക്കൊണ്ട് മനുഷ്യാവകാശം സംരക്ഷിക്കുക എന്ന് ഈ വർഷത്തെ ലോക എയ്ഡ്സ് ദിനം വിവിധ രാജ്യങ്ങളോട് ആഹ്വാനം ചെയ്യുകയാണ് . എച്ച്ഐവി, എയ്ഡ്സുമായി ബന്ധപ്പെട്ട് രാജ്യങ്ങൾ നടത്തിയിട്ടുള്ള പ്രഖ്യാപനങ്ങളും ഉറപ്പുകളും പാലിക്കാനുള്ള അവസരമായി കൂടിയായാണ് ഇക്കൂറി എയ്ഡ്സ് ദിനത്തെ കാണുന്നത്.

എച്ച്ഐവി സേവനങ്ങൾ ലഭ്യമാക്കുന്നതിനു തടസം നിൽക്കുന്ന നിയമങ്ങൾ ഇന്നും പല രാജ്യങ്ങളിലും നില നിൽക്കുന്നുണ്ട്. അതുപോലെ തന്നെ എച്ച്ഐവി അണുബാധ പിടിപെടാനുള്ള സാധ്യത വളരെ കൂടുതലുള്ള ചില വിഭാഗങ്ങളെ കുറ്റക്കാരായി കാണുന്ന നിയമങ്ങളും നയങ്ങളും നിലനിൽക്കുന്നു. പുരുഷ സ്വവർഗരതിയെ

കുറ്റകൃത്യമായി കണക്കാക്കുന്നതും സ്ത്രീലൈംഗികത്തൊഴിലാളികളെ കുറ്റക്കാരായി കാണുന്ന നിയമങ്ങളും മറ്റും ഉദാഹരണങ്ങളാണ്. അതുപോലെ തന്നെ മയക്കുമരുന്നുപയോഗിക്കുന്നവരെ കുറ്റക്കാരായി കാണുന്ന നിയമങ്ങൾ ഇതിന്റെ ഭാഗമായി ലഘൂകരിക്കുന്നതിനും ആവശ്യമായ ചികിത്സ നടത്തുന്നതിനുമുള്ള നീക്കങ്ങളെ ഫലത്തിൽ ഭാഗ്യകരമായി ബാധിക്കുകയാണു ചെയ്യുന്നത്. ഇന്നും പല രാജ്യങ്ങളിലും നിലനിൽക്കുന്ന നിയമങ്ങൾ എച്ച്ഐവി നിയന്ത്രണ പ്രവർത്തനങ്ങളും ചികിത്സയും സംരക്ഷണവും നൽകുന്നതിനു തടസമായി നിൽക്കുന്നുണ്ട് എന്നുമാണ് ഈ രംഗത്തെ വിദഗ്ധരുടെ അഭിപ്രായം.

എയ്ഡ്സ് ദിന മുദ്രാവാക്യം പ്രഖ്യാപിച്ചുകൊണ്ട് യുഎൻഎയ്ഡ്സ് പറഞ്ഞത് ഇത്തരം നിയമങ്ങളും നയങ്ങളും എച്ച്ഐവി അണുബാധിതരോടുള്ള സാമൂഹ്യനിന്ദയും വിവേചനവുമെല്ലാം മനുഷ്യാവകാശ ലംഘനമായി പരിഗണിക്കേണ്ടതാണ് എന്നാണ്. ഇത്തരം മനുഷ്യാവകാശനഷ്ടങ്ങൾ ഇല്ലാതാക്കിക്കൊണ്ട് എച്ച്ഐവി നിയന്ത്രണ പ്രവർത്തനങ്ങളും അണുബാധിതർക്കുള്ള ചികിത്സയും സംരക്ഷണവും സമൂഹത്തിന്റെ പിന്തുണയും എല്ലായിടത്തും എല്ലാവർക്കും പ്രാപ്യമാക്കുന്നതിനുള്ള ശ്രമങ്ങൾക്കാണ് ഈ വർഷത്തെ എയ്ഡ്സ് ദിനാചരണത്തിലൂടെ തുടക്കം കുറിക്കുന്നത് എന്നും പ്രഖ്യാപനത്തിൽ പറയുന്നു.

ഇതു കൈവരിക്കുന്നതിനായി യുഎൻഎയ്ഡ്സ് പ്രത്യേക കർമ്മപദ്ധതി തന്നെ വിഭാവനം ചെയ്യുകയാണ്. സുരക്ഷിതമല്ലാത്ത ലൈംഗിക ബന്ധത്തിലൂടെ എച്ച്ഐവി അണുബാധ വ്യാപിക്കുന്നതു കുറയ്ക്കുക, എച്ച്ഐവി പിടിപെടുന്നതിലൂടെ അമ്മമാർ മരിക്കുന്നതും കുട്ടികൾ അണുബാധിതരാകുന്നതും തടയുക, എച്ച്ഐവി അണുബാധിതരായവർ ക്ഷയരോഗബാധയിലൂടെ മരിക്കുന്ന സാഹചര്യം ഇല്ലാതാക്കുക, മയക്കുമരുന്ന് ഉപയോഗിക്കുന്നവർക്കിടയിലെ എച്ച്ഐവി വ്യാപനം തടയുക, എയ്ഡ്സ് വ്യാപനത്തിനെതിരെയുള്ള പരിപാടികൾക്കു തടസമാകുന്ന നിയമങ്ങളും നയങ്ങളും പ്രവർത്തനങ്ങളും തിരുത്തുക, എച്ച്ഐവി അണുബാധിതരോടും എയ്ഡ്സ് ബാധിതരോടുമുള്ള വിവേചനവും സാമൂഹ്യനിന്ദയും ഇല്ലാതാക്കുക, എച്ച്ഐവിയിൽ നിന്ന് സ്വയം ഒഴിവാക്കാൻ യുവാക്കളെ പ്രാപ്തരാക്കുക, സ്ത്രീകൾക്കും പെൺകുട്ടികൾക്കുമെതിരെയുള്ള അക്രമങ്ങൾ അവസാനിപ്പിക്കുക, എച്ച്ഐവി അണുബാധിതർക്കുള്ള സാമൂഹ്യസുരക്ഷ മെച്ചപ്പെടുത്തുക തുടങ്ങിയ നടപടികളിലൂടെ എല്ലാവരിലേക്കും എച്ച്ഐവി സേവനങ്ങൾ എന്ന ലക്ഷ്യം കൈവരിക്കാമെന്ന് യുഎൻഎയ്ഡ്സ് പ്രതീക്ഷിക്കുകയാണ്. ഐക്യരാഷ്ട്ര സംഘടനയുടെ വിവിധ ഘടക സംഘടനകൾ ചേർന്നുള്ള എച്ച്ഐവി, എയ്ഡ്സ് മേഖലയിൽ പ്രവർത്തിക്കുന്ന സംയുക്ത പരിപാടിയാണ് യുഎൻഎയ്ഡ്സ് .

1988 ഡിസംബർ ഒന്നിനാണ് ലോകത്ത് ആദ്യമായി എയ്ഡ്സ് ദിനം ആചരിക്കുന്നത്. അന്നു മുതൽ എല്ലാ വർഷവും ഡിസംബർ ഒന്ന് ലോകവ്യാപകമായി എയ്ഡ്സ് ദിനമായി ആചരിച്ചു വരികയാണ്. കഴിഞ്ഞ ഇരുപതു വർഷത്തെ എയ്ഡ്സ് ദിനാചരണത്തിലൂടെ എയ്ഡ്സ് ഉയർത്തുന്ന ഭീഷണിയെക്കുറിച്ചും എച്ച്ഐവിക്ക് എയ്ഡ്സിനുമെതിരെ ബോധവൽകരണവും കരുതൽ നടപടികൾ സ്വീകരിക്കേണ്ടതിന്റെ ആവശ്യകതയെക്കുറിച്ചും രാജ്യങ്ങൾക്കിടയിലും ഭരണാധികാരികൾക്കിടയിലും സാധാരണ ജനങ്ങൾക്കിടയിലും അവബോധം വളർത്താൻ സാധിച്ചിട്ടുണ്ട്.

ലോകത്ത് എച്ച്ഐവി അണുബാധിതരായി 3.32 കോടി ജനങ്ങളുണ്ട്. ഇവരിൽ 25 ലക്ഷം കുട്ടികളാണ്. ഓരോ ദിവസവും ലോകത്തെങ്ങുമായി 7400 പേർ പുതിയതായി എച്ച്ഐവി അണുബാധിതരാകുന്നു. 40 ലക്ഷം പേർക്ക് ഇപ്പോൾ ചികിത്സ ലഭിക്കുന്നുണ്ട്. 97 ലക്ഷം പേർക്ക് ഇനിയും ചികിത്സ ലഭിക്കേണ്ടതായുണ്ട്. പുതിയതായി അണുബാധിതരാകുന്നതിൽ പകുതിയും 25 വയസിൽ താഴെയുള്ളവരാണ്. ഇവരിൽ ഭൂരിപക്ഷവും 35 വയസ് എത്തുന്നതിനു മുമ്പു തന്നെ മരണമടയുകയും ചെയ്യുന്നു. എയ്ഡ്സിനെതിരെ ജാഗ്രത തുടരേണ്ടതിന്റെ ആവശ്യകത എടുത്തു കാട്ടുന്നതാണ് ഈ കണക്കുകൾ.

എന്നാൽ പുതിയതായി എച്ച്ഐവി അണുബാധിതരാകുന്നവരുടെ എണ്ണത്തിൽ വരുന്ന കുറവ് ഈ രംഗത്തെ പ്രവർത്തനങ്ങളുടെ ഫലപ്രാപ്തിയെ കാണിക്കുന്നു. 2001 ൽ ലോകത്ത് പുതിയതായി 30 ലക്ഷം പേർ എച്ച്ഐവി അണുബാധിതരായെങ്കിൽ 2007 ൽ ഈ എണ്ണം 27 ലക്ഷമായി കുറഞ്ഞു. 2005 ൽ എച്ച്ഐവി അണുബാധയുടെ ഫലമായുണ്ടായ മരണം 22 ലക്ഷമായിരുന്നു. എന്നാൽ ഇത് 2007 ൽ 20 ലക്ഷമായി കുറഞ്ഞിട്ടുണ്ട്. ഇന്ത്യയിൽ 23.1 ലക്ഷം പേർ എച്ച്ഐവി അണുബാധിതരായി ഉള്ളതായാണ് കണക്ക്.

കേരളത്തിൽ എച്ച്ഐവി അണുബാധിതരും എയ്ഡ്സ് ബാധിതരുമായ 55,167 പേർ ഉണ്ടെന്നാണ് കണക്കാക്കപ്പെട്ടിട്ടുള്ളത്. 2009 ജൂലൈയിലെ കണക്കനുസരിച്ച് 10,491 എച്ച്ഐവി അണുബാധിതരാണ് കേരള സംസ്ഥാന എയ്ഡ്സ് നിയന്ത്രണ സൊസൈറ്റിയുടെ കീഴിലുള്ള ഉഷസ് കേന്ദ്രങ്ങളിൽ രജിസ്റ്റർ ചെയ്തിട്ടുള്ളത്.

കേരള സംസ്ഥാന എയ്ഡ്സ് നിയന്ത്രണ സൊസൈറ്റിയുടെ ആഭിമുഖ്യത്തിൽ കേരളത്തിലും ലോക എയ്ഡ്സ് ദിനത്തോടനുബന്ധിച്ച് വിപുലമായ പരിപാടികൾ ആസൂത്രണം ചെയ്യുന്നുണ്ട്. ഇത്തവണത്തെ ലോക എയ്ഡ്സ് ദിന മുദ്രാവാക്യത്തിന്റെ ചുവടു പിടിച്ചുള്ള പരിപാടികളാണ് ആസൂത്രണം ചെയ്യുന്നത്.